

SCRIPT OF MORNING GOJRI NEWS BULLETIN 06MAR 2026 1015HRS

مارننگ گوجری نیوز بولٹین 06 مارچ 2026

یوہ آکاشوانی جموں بے عبدالرحمان تیں خبر سُنو۔

CM SKILL

وزیر اعلیٰ عمر عبداللہ نے کل جموں مانہہ ایک ابتدائی میٹنگ غی صدارت کی جس مانہہ مشن بُنر غا عملی منصوبہ ور غور کیو گیو۔ اس مشن غو مقصد نوجوانان مانہہ مارکیٹ غی ضروریات غے مطابق مہارت فراہم کرنو ہے۔ انہاں نے تعلیم تے روزگار غے بشکار موجود خلاء مانہہ پُر کرن غی ضرورت ور زور دتو۔ تے خطہ مانہہ مہارتاں غی کمی مانہہ دور کرن واسطے مشن موڑ مانہہ کم کرن غی اپیل کی۔ وزیر اعلیٰ نے کہیو جے ٹیکنالوجی تیز رفتار ترقی غے باعث روزگار غی منڈی تیزی سنگ بدل رئی ہے۔ اس واسطے یونیورسٹیاں تے نجی شعباں غے سنگ تعاون مانہہ فروغ دینو ضروری ہے۔ تانجے جموں کشمیر مانہہ روزگار تے کاروبار غا پائیدار موقع پیدا کیا جاسکیں۔

GOVERNORS APPOINTED

گورنراں تے لیفٹیننٹ گورنراں غا ایک بڑہ ردو بدل غے تحت صدر جمہوریہ محترمہ دروپدی مرمو نے لداخ غا لیفٹیننٹ گورنر کونیندر گپتا مانہہ ہماچل پردیش غو نوو گورنر مقرر کیو ہے۔ وے جموں کشمیر قانون ساز اسمبلی غا سابقہ نائب وزیر اعلیٰ تے سپیکر رہ چکا ہیں۔ تے وے ہماچل پردیش مانہہ شیوپرتاپ شکلا غی جدہ لین غا۔ اسے دوران دلی غا لیفٹیننٹ گورنر ونے کمار سکسینا مانہہ لداخ غو نوو گورنر مقرر کیو گیو ہے۔ ایک ہور تقرری مانہہ لیفٹیننٹ جنرل ریٹائینڈ سید عطا حسنین مانہہ بہار غو گورنر نامزد کیو گیو ہے۔ اس ردو بدل مانہہ مغربہ بنگال۔ تلنگانہ۔ ناگالینڈ تے مہارشرہ مانہہ وی نواں گورنراں غی تقرری شامل ہیں۔

JK-AIM

حکومت نے جموں کشمیر مصنوعی ذہانت مشن جے کے ایم قائم کرن غا اقدامات شروع کیا ہیں۔ تانجے حکمرانی مانہہ مصنوعی ذہانت تے جدید ٹیکنالوجی غا استعمال مانہہ فروغ دتو جاسکے۔ اس سلسلہ مانہہ جموں مانہہ اطلاعاتی ٹیکنالوجی یعنی آئی۔ٹی۔ آئی۔ٹی محکمہ گا انتظامی سیکرٹری پیوش سنگلا غی صدارت مانہہ ایک میٹنگ منعقد ہوئی۔ مجوزہ مشن غو مقصد مصنوعی ذہانت ور مبنی حل غی حمایت کرنو ہے۔ جن مانہہ چیٹ بوٹس، خود کار شکایتی نظام تے پیش گوئی ور مبنی تجزیاتی نظام شامل ہیں۔ تانجے عوامی خدمات غی فراہمی مانہہ بہتر بنايو جاسکے۔ یوہ مشن آئی۔ٹی محکمہ غے تحت ایک منظم حکمرانی غا نظام غے سنگ کم کرے غو۔ عہدے داراں مانہہ ہدایت دتی گئی ہے۔ جے مزید غور۔ و خوض واسطے ایک تفصیلی تصوراتی نوٹ تے عمل درآمد غو ٹھانچو تیار کیو جے۔

ARMY CMDR VISIT

فوج غی شمالی کمانڈر گما کمانڈر لیفٹیننٹ جنرل پراتیک شرما نے پونچھ مانہ شاہ ستار تے راجوری سیکٹر مانہ پنجان والی علاقان غو دورو کی و بے تانجے موجود حفاظتی حالات تے سرحدی علاقان مانہ دہشت گردی غے خلاف جاری کوششاں گو جائیزو لیو جاسکے۔ اس دورہ غے دوران انہاں نانہ خفیہ گریڈ تے ان حساس سرحدی علاقان مانہ انسداد دہشت گردی غا اقدامات نانہ تقویت دین واسطے مسلسل اپریشناں غی خاطر اپریشنل صلاحیتاں نانہ بدھان واسطے کیا جان آلا اقدامات غا بارہ مانہ دسیو گیو۔ فوجی کمانڈر نے مشکل حالات مانہ فرائض غی انجام دیہی غے دوران فوجی دستاں غا اعلیٰ حوصلہ پیشہ وارانہ مہارت تے لگن نانہ سپہرایو۔

RESTRICTIONS KASHMIR

ایران غا سپریم لیڈر آیت اللہ علی خامنی غی موت ور حالیہ مظاہراں گے بعد احتیاطی اقدام غا طور ور وادی کشمیر مانہ اج پابندی جاری رہیں غی۔ عہدے داراں نے کہیو ہے جے اس فیصلہ غو مقصد امن و۔ امان نانہ برقرار رکھنو تے کسے وی ناخوشگوار قاعوے نانہ روکنو ہے کج علاقان مانہ اس ہفتہ غا شروع مانہ مظاہرہ دیکھن مانہ آیا جس تیں پہلاں پابندی لائی گئیں۔ حساس علاقان مانہ حفاظتی اہلکاراں نانہ تعائنات کیو گیو ہے۔ تے نقل و حرکت ضلعی جائیزہ ور مختصر رہ سکے۔ عہدے داراں نے کہیو ہے جے صورتحال ور کڑی نزدیکی نظر رکھی جارئی ہے۔ تے امن برقرار رکھن نانہ یقینی بنان واسطے زمینی صورتحال غی بنیاد ور مزید فیصلہ کیا جیں گا۔ اسے دوران وزیر اعلیٰ عمر عبداللہ نے عوام تیں امن و۔ امان برقرار رکھن غی اپیل کی ہے۔

CRICKET

ممبئی غا وانکھڑے سٹیڈیم مانہ کل رات کھیڈیا گیا دوجا سیمی فائنل مانہ انگلینڈ نانہ 7 دوڑاں سنگ شکست دے غے بھارت غا آئی۔سی۔سی مرداں غا ٹی ٹونٹی عالمی کپ غا فائنل مانہ پُجن غے بعد جموں مانہ جشن غو ماحول شروع ہو گیو۔ انگلینڈ نے 254 دوڑاں غا ہدف غا تعاقب مانہ مقررہ 20 آورز مانہ ویکٹاں ور 246 دوڑ بنائیں اس تیں پہلاں بلے بازی کرتا واں بھارت نے 20 آورز مانہ ویکٹاں ور 253 دوڑ بنائیں سانجو سامسن غو میچ غو بہترین کھیڈاری قرار دتو گیو۔ احمد آباد غا نریندر مودی سٹیڈیم مانہ اتار نانہ فائنل مانہ بھارت غو مقابلو نیوزی لینڈ سنگ وے غو۔

YSS-JKSC CRICKET LEAGUE

جموں کشمیر مانہ لوہکی سطح ور کھیڈاں نانہ فروغ دین واسطے وائی۔ایس۔ایس۔ جے۔ کے۔ ایس۔سی کرکٹ پرنیمر لیگ اج جموں مانہ شروع ہون آلی ہے۔ لیگ غو انعقاد نوجواناں بارے خدمات تے کھیڈ محکمہ نے جموں کشمیر کھیڈ کونسل غا تعاون سنگ کیو ہے۔ تانجے مسابقتی کھیڈاں نانہ فروغ دتو جاسکے۔ تے مقامی ہنر نانہ ایک پلیٹ فارم مہینہ کیو جاسکے۔ کرکٹ پرنیمر لیگ اج شام 5 بجے مولانا آزاد سٹیڈیم جموں مانہ ایک وائی۔ایس۔ایس۔ جے۔ کے۔ ایس۔سی شانداد افتتاحی

تے ٹرافی غی نقاب کشائی غی تقریب غے سنگ شروع وے غی-اس موقع ور
نوجواناں بارے خدمات تے کھیڈاں گا وزیر ستیش شرما مہمان خصوصی وینگا۔
